



گورنر KATHY HOCHUL

فوری ریلیز کے لیے: 9/4/2025

نیو یارک متاثرین کے ساتھ کھڑا ہے: گورنر HOCHUL کا بچوں کے ساتھ زیادتی کے متاثرین کے لیے ریاست نیو یارک کے اہم مقامات کو نیلے رنگ میں روشن کرنے کا اعلان

بچوں کے ساتھ زیادتی کی روک تھام کے مہینے کے اعزاز میں 14 اہم مقامات نیلے رنگ سے روشن کیے جائیں گے

جرم کے متاثرین کے حقوق کے قومی ہفتے اور بچوں کے ساتھ زیادتی کی روک تھام کے مہینے کے دوران، گورنر Kathy Hochul (کیتھی ہوکل) نے آج اعلان کیا کہ ریاست کے 14 اہم مقامات کو آج رات نیلے رنگ سے روشن کیا جائے گا تاکہ بچوں اور خاندانوں کے تحفظ کے لیے ریاست کی روک تھام کی کوششوں سے متعلق آگاہی پیدا کی جا سکے۔ گورنر Hochul (ہوکل) اس سے قبل اپریل کو ریاست نیو یارک میں بچوں کے ساتھ زیادتی کی روک تھام کے مہینے کے طور پر تسلیم کرنے کا [اعلامیہ](#) جاری کر چکی ہیں۔

"نیو یارک کے تمام شہریوں خاص طور پر ہمارے بچوں کی حفاظت اور فلاح کو یقینی بنانا میری اولین ترجیح ہے،" گورنر Hochul (ہوکل) نے کہا۔ "اکٹھے مل کر کام کرتے ہوئے، ہم اس بات کو یقینی بنا سکتے ہیں کہ ہر بچے کو ایک محفوظ اور پروان چڑھنے کے ماحول میں پھلنے پھولنے کا موقع ملے۔ میں متاثرین کی آوازوں کا ساتھ دینے، خاندانوں اور وکلاء کی حمایت کرنے، اور قانون نافذ کرنے والے اداروں کے ساتھ مل کر کام کرنے کے لیے پُر عزم ہوں تاکہ ریاست نیو یارک میں بچوں کے ساتھ زیادتی کی روک تھام کے لیے جرات مندانہ اقدامات کو آگے بڑھایا جا سکے۔"

اس سال کے لیے اس مہینے کا مرکزی خیال ہے "بچوں اور خاندانوں کی فلاح و بہبود کی حمایت" تاکہ روک تھام کرنے کے ان اہم وسائل کو اجاگر کیا جا سکے جو خاندانوں کی مدد اور مضبوطی میں معاون ثابت ہوتے ہیں، اور بالآخر بچوں کے ساتھ زیادتی اور غفلت کی روک تھام میں کارگر ثابت ہوتے ہیں۔ ان وسائل میں پوری ریاست نیو یارک میں قائم فیملی اپرچیونٹی سینٹرز اور فیملی ریسورس سینٹرز، اور OCFS HEARS ہیلپ لائن شامل ہیں۔

بچوں اور خاندان کی خدمات کے دفتر (Office of Children and Family Services, OCFS) کی کمشنر Dr. DaMia Harris-Madden (ڈامیا ہیرس-میڈن) نے کہا، "OCFS اس بات کے لیے پُر عزم ہے کہ وہ بچوں کے ساتھ زیادتی کی روک تھام کے لیے ایسے اقدامات کی حمایت کرے جو ثبوت پر مبنی اور اختراعی ہوں اور جو ایسی خدمات و معاونتیں فراہم کریں جو خاندانوں کو مضبوط بنائیں اور بچوں کے لیے صحت مند ماحول کو فروغ دیں۔ ہمیں اس بات پر فخر ہے کہ ہم ایک ایسی ریاست میں رہتے ہیں جہاں ہماری گورنر دل اور دماغ سے متحرک قیادت کرتی ہیں، اور نیو یارک کے تمام شہریوں، خصوصاً سب سے زیادہ کمزور افراد، کے تحفظ کی غیر مشروط حمایت کرتی ہیں۔ گورنر Hochul (ہوکل) کے متعدد عزائم میں ریاست بھر میں قائم فیملی اپرچیونٹی سینٹرز اور فیملی ریسورس سینٹرز میں سرمایہ کاری کرنا شامل ہے۔ یہ مراکز خاندانوں کو باختیار بنانے اور تحفظ سے متعلق عوامل، جیسے والدین کی ذہنی مضبوطی، سماجی روابط، اور وسائل تک رسائی کو بہتر بنانے کے لیے قائم کیے گئے ہیں۔"

اعلامیہ جاری کرنے کے علاوہ، گورنر Hochul (ہوکل) نے ہدایت دی ہے کہ بچوں کے ساتھ زیادتی کی روک تھام کے مہینے کے اعتراف میں ریاست کے 14 اہم مقامات اور عمارتوں پر نیلے رنگ سے چراغاں کیا جائے۔

آج رات، 9 اپریل کو جن یادگار مقامات اور عمارات پر چراغاں کیا جائے گا ان میں شامل ہیں:

- ون ورلڈ ٹریڈ سینٹر (One World Trade Center)
- گورنر ماریو ایم کیومو برج (Governor Mario M. Cuomo Bridge)
- کوزی اوشکو برج
- دی ایچ کارل مک کال SUNY بلڈنگ
- سٹیٹ ایجوکیشن بلڈنگ
- الفریڈ ای سمتھ سٹیٹ آفس بلڈنگ
- ایمپائر سٹیٹ پلازہ
- سٹیٹ فیرگراؤنڈز - مین گیٹ اور ایکسپو سینٹر
- نیاگرا فالز
- "فرینکلن ڈی روزویلٹ" مڈ-ہڈسن برج
- البانی انٹرنیشنل ایئرپورٹ گیٹ وے
- Penn - MTA LIRR سٹیشن پر ایسٹ اینڈ گیٹ وے
- ایری کینال پر فینرپورٹ لفٹ پل
- ماننیہان ٹرین ہال (Moynihan Train Hall)

گورنر Hochul (ہوکل) خاندان اور بچپن سے متعلق اُن اقدامات کی مسلسل حمایت کر رہی ہیں جن کا مقصد ایسے حفاظتی عوامل کو بڑھانا ہے جن سے بچوں کے ساتھ زیادتی یا بدسلوکی کے خطرے میں کمی لائی جاتی ہے۔ اپنے 2025-2026 کے ایگزیکٹو بجٹ میں، گورنر Hochul (ہوکل) نے ریاست نیو یارک کے بچوں کے وکالتی مراکز (Child Advocacy Centers, CACs) کے لیے فنڈنگ میں \$9.2 ملین کا اضافہ تجویز کیا ہے، جو گزشتہ سالانہ فنڈنگ سے دو گنا سے بھی زیادہ ہے۔ بچوں کے وکالتی مراکز میں بچوں کے ساتھ زیادتی/غفلت کے متاثرین اور ان کے کسی جرم میں ملوث نہ ہونے والے نگہداشت کنندگان کے لیے ایک دوستانہ، محفوظ، اور معاون ماحول فراہم کیا جاتا ہے۔

مزید برآں، ریاست نیو یارک کی جانب سے فیملی اپرچیونٹی سینٹرز اور فیملی ریسورس سینٹرز کی مسلسل حمایت کی جا رہی ہے، جو غیر منافع بخش سماجی خدمات کی تنظیموں اور سرکاری اسکولوں میں قائم ہیں اور ان مراکز کا مقصد خاندانی فلاح و بہبود میں بہتری لانا ہے، اور اس کے لیے یہ سماجی روابط کو مضبوط کرنے، والدین کی تربیت اور بچوں کی نشوونما سے متعلق علم میں اضافہ کرنے، والدین کی ذہنی استعداد کو فروغ دینے، اور خوراک کی امداد، رہائش کی معاونت، اور جسمانی و ذہنی صحت کی معیاری نگہداشت تک رسائی جیسے عملی وسائل فراہم کرنے پر کام کرتے ہیں۔ فیملی اپرچیونٹی سینٹرز کا آغاز OCFS اور ریاست نیو یارک کے محکمہ تعلیم (New York State Education Department, NYSED) کے درمیان ایک شراکت داری کے ذریعے کیا گیا ہے۔

اس کے علاوہ، روک تھام اور خاندانی معاونت کا ایک اور اہم ذریعہ OCFS HEARS لائن (Help, Empower, Advocate, Reassurance and Support) ہے، جس کا مقصد خاندانوں کو کمیونٹی کے ان وسائل سے مربوط کرنا ہے جو رہائش، خوراک، نگہداشت صحت، اور دیگر بہت سے امور میں مدد فراہم کرتے ہیں۔ کوئی بھی شخص پیر سے جمعہ تک، صبح 8:30 بجے سے شام 4:30 بجے تک 1-888-55HEARS (1-888-554-3277) پر کال کر سکتا ہے۔

### ریاست نیو یارک کے دفتر برائے خدماتِ اطفال و خاندان کے متعلق

ریاست نیو یارک کے دفتر برائے خدماتِ اطفال و خاندان کی جانب سے بچوں، خاندانوں اور کمیونٹیز کی سلامتی، دوامیت اور فلاح و بہبود کو فروغ دیتے ہوئے، نیو یارک کے عوام کی خدمت کی جاتی ہے۔ یہ ایجنسی خاندانی معاونت، کم سنوں کے لیے انصاف، نوجوانوں کی ترقی، نگہداشتِ اطفال اور اطفال کی فلاح و بہبود کی خدمات کا ایک نظام فراہم کرتی ہے اور ایسے پروگرامز اور سروسز کی ذمہ دار ہے جن میں رضاعی نگہداشت، گود لینے کے عمل

اور گود لینے کے عمل میں معاونت، بچوں کی تحفظاتی خدمات، بچوں اور خاندانوں کے لیے تحفظاتی خدمات، اور  
زدپذیر بالغ افراد کے لیے تحفظاتی پروگرامز شامل ہیں۔

###

مزید خبریں [www.governor.ny.gov](http://www.governor.ny.gov) پر دستیاب ہیں  
ریاست نیو یارک | ایگزیکٹو چیمبر | [press.office@exec.ny.gov](mailto:press.office@exec.ny.gov) | 518.474.8418  
گورنر آفس سے اپ ڈیٹس کے لیے سائن اپ کریں: [ny.gov/signup](http://ny.gov/signup) | 81336 پر NEW YORK ٹیکسٹ کریں

[ان سبسکرائب کریں](#)